

«ئىنجىل»

مۇقەددەس»

ئۆزگەرتىۋېتىلگەنمۇ؟

«ئىنجىل مۇقەددەس»

ئۆزگەرتىۋېتىلگەنمۇ؟

يېقىندا بىر مۇسۇلمان كىشى ئەيسا مەسھ مۇخلىسىدىن (مەسھىي) بولغان بىر دوستى بىلەن پاراڭلىشىۋېتىپ ئۇنىڭدىن مۇنداق دەپ سورايتۇ: –

«كىشىلەر قانداق قىلغاندا ئەيسا-ئەلەيھىسسالام (سىلەر دەپ ئېيتىۋاتقان مەسھ-قۇتقۇزغۇچى) توغرىلۇق كۆپرەك بىلەلەيدۇ؟»
بۇ مۇخلىس ئۇنىڭ بۇ سوئالىغا:

«مېنىڭچە سىز «يېڭى ئەھدى»نى، يەنى «ئىنجىل» دەپ ئاتالغان مۇقەددەس كىتابنى ئوقۇسىڭىز بولىدۇ. بۇ كىتابنى مۇخلىسلار ئەيسا مەسھنى تونۇش ئۈچۈن ئوقۇيدۇ. «مەسھ» دېگەن، قۇتقۇزغۇچى ھەم كەلگۈسى ئالەمنىڭ پادىشاھى دېمەكتۇر. بۇ كىتاب سىزنىمۇ ئىنتايىن زور بەختكە ئېرىشتۈرەلەيدۇ» دەپ جاۋاب بېرىپتۇ. بۇ مۇسۇلمان ئۆز دوستىنىڭ بۇ مەسلىھەتنى قوبۇل قىپتۇ ۋە كېيىن بىر پارچە مۇقەددەس ئىنجىلغا ئىگە بوپتۇ.

غەلتە يېرى شۇكى، بەزى مۇسۇلمانلار ئىنجىلدىن گۇمان قىلىشىدۇ. مەلۇم سەۋەبلەر تۈپەيلىدىن، ئۇلار ئۆزلىرىنى ئىنجىلنى ئوقۇشقا دەۋەت قىلغان ئەيسانىڭ مۇخلىسى بولغان دوستلىرىدىن مۇقەددەس ئىنجىلنىڭ ھەقىقىي ئىشەنچلىك ياكى ئەمەسلىكى توغرىلۇق سوئال سورىشىدۇ. بىر مۇسۇلمان بىر قېتىم مۇنداق دەپ سورىغان: —

«مۇقەددەس ئىنجىل خرىستىئانلار تەرىپىدىن ئۆزگەرتىلگەنمۇ ئەمەسمۇ؟».

يەنە بىرسى:

«مۇقەددەس ئىنجىل ئۇلۇغ شان-شەرەپلىك قۇرئان تەرىپىدىن ئەمەلدىن قالدۇرۇلغان ياكى ئۇنىڭ ئورنىنى قۇرئان ئىگىلىگەن ئەمەسمۇ؟» — دەپ سورىغان.

يەنە بىرسىمۇ مۇنداق دېگەن: —

«ئەيسا جەننەتكە چىققان چاغدا ئۇنىڭ مۇقەددەس ئىنجىلىنىمۇ بىللە ئېلىپ چىقىپ كەتكەنلىكىنى بىز بىلىمىز. سىلەر ئوقۇۋاتقان بۇ كىتاب ھەقىقىي ئىنجىل ئەمەس».

بۇ مۇخلىس مۇقەددەس ئىنجىل توغرىلۇق پات-پاتلا مۇشۇنداق مەسىلىلەرگە ئۇچراپ تۇرغاچقا، ئۇ ئۆزىنىڭ بەزى مۇسۇلمان دوستلىرىنىڭ مۇقەددەس ئىنجىل توغرىلۇق نېمىشقا مۇشۇنداق گۇماندا يۈرۈۋاتقانلىق سەۋەبىنى سۈرۈشتە قىلىشقا باشلىغان. ئۇزۇن ئۆتمەي، ئۇ مۇسۇلمانلارنىڭ بۇ گۇمانلىرىنىڭ ئۆز ئۇستازلىرى تەرىپىدىن كەلگەنلىكىنى بايقىغان. چۈنكى ئۆز مەھەللىسىدىكى موللىلىرىنىڭ ئاگاھلاندىرۇشى بىلەن، مەسھىپىلەر بىز بىلەن

ئورتاقلاشماقچى بولغان ئىنجىلنى رەت قىلىشىمىز لازىم، دەپ قارىغان. بۇ مۇخلىس ئىسلام دىنى موللىلىرى بىلەن سۆھبەتلىشىۋاتقان چاغلىرىدا بەزى موللىلار ئۇنىڭغا: -

«ئۇلۇغ شان-شەرەپلىك قۇرئاندا يېزىلغاندەك خىرىستىئانلار ھازىر ئوقۇۋاتقان ئىنجىل ئۆزگىرىپ كەتكەن» دېگىنىدە، ئۇ ئاشۇ موللىلارنىڭ بىرىگە مۇنداق دەپ جاۋاب بەرگەن: -

«موللام، مۇقەددەس ئىنجىلنىڭ ئۆزگەرتىۋېتىلگەنلىكىگە مۇناسىۋەتلىك بولغان بىرەر ئايەتنى قۇرئاندىن ماڭا بايان قىلىپ بەرسىڭىز، ياكى كۆرسىتىپ بەرسىڭىزچۇ؟ مەنمۇ ئۆزۈم ئۈچۈن مۇشۇنداق ئىسپاتنى بىلىۋالاي».

ئۇ موللام ئۇنىڭغا: -

«ھازىرنىڭ ئۆزىدە ھېچقانداق ئايەتنى ئەسلىيەلمىدىم»، دەپ جاۋاب بەردى. ئۇ يەنە بۇ مەسىلە توغرىلۇق بىردەم ئويلىنىۋالغاندىن كېيىن، بۇ شۇ مەسىھ مۇخلىسىغا: -

«مەن ئۇلۇغ شان-شەرەپلىك قۇرئاندىن پايدىلىنىپ ئاندىن سىزگە شۇنداق ئايەتلەرنى كۆرسىتىپ قويايىكى، شۇنىڭ بىلەن سىز ئۆز قولىڭىزدىكى ئىنجىلنىڭ ھەقىقىي ئىنجىل ئەمەسلىكىنى بىلىپ قالسىز» - دېگەن.

بىراق ئۇ بۇنى ئىسپاتلىيالمىغان. ئەمەلىيەتتە بۇ موللام قۇرئاندىن مۇقەددەس ئىنجىلنىڭ ئۆزگىرىپ كەتكەنلىكىنى ئىسپاتلاپ بېرەلەيدىغان بىرەر ئايەتنى تاپالمىغانىدى. لېكىن بۇ كىچىك ۋەقەنىڭ ئۆزى قۇرئاندا شۇنداق ئايەت مەۋجۇت ئەمەسلىكىنى تولۇق ئىسپاتلاپ بېرەلمەيدۇ، ئەلۋەتتە. بۇ مۇخلىس مۇشۇنداق سۆزلەرنى دائىم ئاڭلاپ تۇرغاچقا: -

«ئۈزۈم قۇرئانى ئىنچىكىلىك بىلەن تەپسىلىي ئوقۇپ بۇ سۆزلەرنىڭ راست-يالغانلىقىنى تېپىپ چىقاي»، دەپ ئويلىدى. گەرچە بۇ مۇخلىس ئۆزىنىڭ بايقىغانلىقىنى بۇ يەردە تولۇق تەپسىلاتلىرى بىلەن بايان قىلىپ بېرەلمىسىمۇ، تۆۋەندىكى ھەقىقەت سىزنى قىزىقتۇرىدۇ، دەپ ئويلايدۇ. بولۇپمۇ ئەگەر سىزمۇ ئەيسانىڭ مۇخلىسى بولغانلار ئوقۇۋاتقان ئىنجىلنىڭ ھەقىقىي ئىكەنلىكىگە قۇرئان گۇمان كەلتۈرىدۇ دەپ قارىسىڭىز، تۆۋەندىكىلەرنى ئوقۇپ بېقىڭ: -

(1) قۇرئان پات-پاتلا مۇقەددەس ئىنجىل (شۇنداقلا تەۋرات ۋە زەبۇر) ۋە مەسھىپىلەر («ناسارالار») توغرىلىق توختىلىدۇ.

(2) قۇرئاندا ئىنجىلنىڭ يول باشلىغۇچى ئىكەنلىكى ھەم ئۇنىڭدا يورۇقلۇقنىڭ بارلىقى بايان قىلىنغان. سۈرە «مائىدە» 46-ئايەت: -

«ئۇلارنىڭ (يەنى بەنى-ئىسرائىل پەيغەمبەرلىرىنىڭ) ئارقىسىدىن ئۆزىدىن ئىلگىرى نازىل قىلىنغان تەۋراتنى (يەنى ئۇنىڭ ئاللا تەرىپىدىن نازىل قىلىنغانلىقىنى) ئېتىراپ قىلغۇچى ئەيسا ئىبن مەريەمنى ئەۋەتتۇق، ئۇنىڭغا ھىدايەت بىلەن نۇرنى ئۆز ئىچىگە ئالغان ئىنجىلنى ئاتا قىلدۇق، (ئىنجىل) ئۆزىدىن ئىلگىرى نازىل قىلىنغان تەۋراتنى ئېتىراپ قىلغۇچىدۇر (يەنى ئۇنىڭغا مۇۋاپىقتۇر)، تەقۋادارلارغا ھىدايەت ۋە پەندەسەپەتتۇر».

(3) قۇرئاندا ئىنجىل پۈتۈن ئىنسانلارنىڭ يول باشلىغۇچىسى ئىكەنلىكى بايان قىلىنغان. سۈرە «ئال-ئىمران» 3، 4-ئايەتتە: -

«ئى مۇھەممەد!» ئۆزىدىن ئىلگىرىكى كىتابلارنى تەستىق قىلغۇچى ھەق كىتابى (يەنى قۇرئاننى) (ئاللا) ساخا نازىل قىلدى. ئىلگىرى، كىشىلەرگە (ئىنسانلارغا) يول كۆرسەتكۈچى قىلىپ تەۋرات بىلەن ئىنجىلنى نازىل قىلغان ئىدى. ھەق بىلەن باتىلنى ئايرىغۇچى كىتابى (يەنى بارلىق ساماۋى كىتابلارنى) نازىل قىلدى...».

(4) قۇرئان يەھۇدىي ۋە مەسىھىيلەرنىڭ مۇقەددەس كىتابىنىڭ، يەنى ئىنجىلنىڭ ۋە تەۋراتنىڭ ئوقۇغۇچىلىرى ئىكەنلىكىنى بايان قىلىدۇ. سۈرە «بەقەرە»، 113-ئايەتتە: –

«يەھۇدىيلار «ناسارالارنىڭ ھېچقانداق ئاساسى يوق (يەنى ئۇلار توغرا دىندا ئەمەس)» دېدى. ناسارالارمۇ: «يەھۇدىيلارنىڭ ھېچقانداق ئاساسى يوق (يەنى ئۇلار توغرا دىندا ئەمەس)» دېدى. ھالبۇكى، ئۇلار كىتابى (يەنى يەھۇدىيلار تەۋراتى، ناسارالار ئىنجىلى) ئوقۇيدۇ».

(ئەمەلىيەتتە «ناسارالار» تەۋراتقا، زەبۇرغا ھەم ئىنجىلغا ئىشىنىدۇ، بەزىدە ئۇلارنى «كونا ئەھدە» ھەم «يېڭى ئەھدە» دەپ ئاتايدۇ).

(5) قۇرئاندا «مەسىھىيلەر مۇقەددەس ئىنجىلغا ئاساسەن «ھۆكۈم قىلىش» كېرەك» دېيىلگەن. سۈرە «مائىدە» 47-ئايەت: –
«ئۇلارنىڭ (يەنى بەنى-ئىسرائىل پەيغەمبەرلىرىنىڭ) ئارقىسىدىن ئۆزىدىن ئىلگىرى نازىل قىلىنغان تەۋراتنى «يەنى ئۇنىڭ ئاللا تەرىپىدىن نازىل قىلىنغانلىقىنى» ئېتىراپ قىلغۇچى

ئەيسا ئىبن-مەرىيەمنى ئەۋەتتۇق، ئۇنىڭغا ھىدايەت بىلەن نۇرنى ئۆز ئىچىگە ئالغان ئىنجىلنى ئاتا قىلدۇق، «ئىنجىل» ئۆزىدىن ئىلگىرى نازىل قىلىنغان تەۋراتنى ئېتىراپ قىلغۇچىدۇر «يەنى ئۇنىڭغا مۇۋاپىقتۇر»، تەقۋادارلارغا ھىدايەت ۋە پەندە-سەپەتتۇر. ئەھلى ئىنجىللار (يەنى ناسارالار) ئاللا ئىنجىلدا نازىل قىلغان ئەھكاملار بويىچە ھۆكۈم قىلسۇن، ئاللا نازىل قىلغان ئايەتلەر بويىچە ھۆكۈم قىلمىغانلار پاسىقلاردۇر».

(6) ئىسلامىيەتنىڭ پەيغەمبىرى مۇھەممەد قۇرئاندىن گۇمان قىلغان ۋاقتىدا، قۇرئاننىڭ ئۆزى ئۇنىڭ «مۇقەددەس كىتابنىڭ خەلقى» (ئەرەبچە «ئەھل-ئال-كىتاب»، يەنى يەھۇدىي ۋە مەسەھىيلەر) دىن سوراپ بېقىشنى تەكىتلەيدۇ. سۈرە «يۇنۇس» 94-ئايەتتە: –

«مۇبادا سەن بىز ساڭا نازىل قىلغان كىتابتىن شەكلىنىدىغان (شۈبھىلىنىدىغان، گۇمان قىلىدىغان) بولساڭ، سەندىن ئىلگىرى كىتاب ئوقۇغانلار («ئەھل-ئال-كىتاب، يەنى تەۋرات بىلەن ئىنجىل نازىل قىلىنغان يەھۇدىيلار ۋە ناسارالار) دىن سوراپ باققىن...».

(7) قۇرئاننىڭ ھېچقانداق يېرىدە مۇقەددەس ئىنجىلنىڭ ئۆزگەرتىۋېتىلگەنلىكى كۆرسىتىلمىگەن.

بىزنىڭ مەسەھىي مۇخلىس دوستىمىز مۇقەددەس ئىنجىلنىڭ تېكىستلىرىنىڭ مۇكەممەللىكىنى قوللايدىغان قۇرئاندىكى ئىسپاتلارغا قاراپ، خېلى بەكلا ھەيران قالدى. شۇنىڭ بىلەن ئۇ مۇنۇلارنى ئويلىدى: –

«ئەگەر نۇرغۇنلىغان مۇسۇلمان دوستلارنىڭ دېگىنىدەك، مۇقەددەس ئىنجىل ئۆزگىرىپ كەتكەن بولسا، قۇرئان قانداقمۇ مەسھىيەلەرنى «مۇقەددەس كىتابنىڭ خەلقى» ۋە «مۇقەددەس كىتابنىڭ ئوقۇغۇچىلىرى» دەپ بايان قىلسۇن؟ ئىنجىل ئۆزگەرتىۋېتىلگەن بولسا ياكى ئەمەلدىن قالدۇرۇلغان بولسا، ۋە ياكى (نۇرغۇنلىغان مۇسۇلمانلارنىڭ ئېيتقىنىدەك) جەننەتكە ئېلىپ چىقىپ كېتىلگەن بولسا، قانداقلارچە قۇرئاندا مەسھىيەلەرنى ئىنجىلغا ئاساسەن «نازىل قىلغان ئەھكاملار بويىچە ھۆكۈم قىلسۇن» دەپ يېزىلىدۇ؟ قۇرئاندا قانداقمۇ «مەسھىيەلەر ئۆزگەرتىۋەتكەن» بىر ئىنجىلغا، ياكى «ئەمەلدىن قالدۇرۇلغان» بىر ئىنجىلغا ۋە ياكى «شۇ چاغدىكى مەسھىيەلەردە يوق» بولغان بىر ئىنجىلغا ئاساسەن «مەسھىيەلەر ھۆكۈم قىلسۇن» دەپ ئېيتىلىدۇ؟ يەنە قانداق قىلىپ، «مۇقەددەس كىتابنىڭ خەلقى» (يەھۇدىي ۋە ناسارالار) نىڭ كىتابى ئۆزگىرتىلىپ كەتكەن بولسا، قۇرئاندا يەنە ئەگەر ئىسلامىيەتنىڭ پەيغەمبىرى مۇھەممەد قۇرئاندىن گۇمانلانسا، «مۇقەددەس كىتابنىڭ خەلقىدىن سوراپ باقسۇن» دېگەن نەسھەتلەر ئۇنىڭغا بېرىلگەن؟ راست، مەلۇم سەۋەبتىن قۇرئان مەسھىيەلەرگە «ئۇلارنىڭ يولىنى ئۆزگەرتىش» توغرىلۇق نەسھەت قىلغان. شۇنداقتىمۇ، قۇرئاننىڭ ھېچقانداق يېرىدە مەسھىيەلەر ئوقۇۋاتقان مۇقەددەس ئىنجىلنىڭ ئۆزگىرىپ كەتكەنلىكى ياكى ئۇنىڭ ئىنسانلارنىڭ ئېتىقاد-ئىشەنچىسىگە ماس كەلمەيدىغانلىقى بايان قىلىنمىغان. قۇرئاندا مەسھىيەلەرنىڭ بەزى قىلغانلىرى ياكى ئېتىقادى تەنقىد قىلىنغىنى بىلەن، بەزىبىر ئۇلارغا «ئىنجىل بويىچە

ھۆكۈم قىلسۇن» دېگەن نەسھەت دەۋەت قىلىنىدۇ. تارىخنىڭ ئۆزى مۇشۇلار توغرىلۇق مول ئىسپات بەرمەكتە. مۇشۇ كىچىك كىتابچىدە شۇ ئىسپاتلارنى تەپسىلىي بېرەلمەيمىز، لېكىن كونا ئەھدە (يەنى تەۋرات-زەبۇر)دىكى ھەر بىر قىسمىدىن پەلەستىندىكى «كۇمران» دېگەن رايوندا قەدىمكى كۆچۈرۈلمە نۇسخىلار تېپىلغان. بۇ قول يازمىلار ئاساسەن مىلادىيەدىن ئىلگىرىكى 3-2 ئەسىردە يېزىلغان، دەپ ئىسپاتلانغان (دېمەك، ئىلگىرىكى كۆچۈرۈلمىلەردىن كۆچۈرۈلگەن). ئۇلار ھازىر قولمىزدا بار بولغان تەۋرات-زەبۇرغا ئوپئوخشاش (تەۋرات-زەبۇرنىڭ 39 قىسمى مىلادىيەدىن ئىلگىرىكى 1800-405-يىللار ئارىلىقىدا يېزىلغان) ئىنجىلغا كەلسەك، كولاپ چىقىلغان ياكى موناستىرلاردا ساقلاپ قالدۇرۇلغان، مىلادىيەدىن كېيىنكى 1-ئەسىر، 2-، 3-، 4-ئەسىردىكى نۇرغۇنلىغان كۆچۈرۈلمە نۇسخىلار بار (يەنە ئىلگىرىكى نۇسخىلىرىدىن كۆچۈرۈلۈپ يېزىلغان. ئىنجىلنىڭ ئەسلىدىكى 27 قىسمى مىلادىيەدىن كېيىنكى 52-96-يىللار ئارىلىقىدا يېزىلغان). بۇ قەدىمكى كۆچۈرۈلمىلەر، قولمىزدا بار ھازىرقى ئىنجىلنىڭ ئۆزگەرمىگەنلىكىنى ياكى ئۆزگەرتىۋېتىلمىگەنلىكىنى تولۇق ئىسپاتلايدۇ. سىز ھەرقانداق تارىخىي كۈتۈپخانىدىن شۇ پاكىتلارنى ئۆزىڭىز ئېنىقلىيالايسىز.

تۆۋەندە، بەزىدە مۇنازىرە بولىدىغان بىرنەچچە ئايەتلەر ئۈستىدە بىر-ئىككى ئېغىز گەپ قىلايلى. سۈرە «ئال-ئىمران»، 78-ئايەت: — «ئۇلاردىن (يەنى يەھۇدىيلاردىن) بىر تۈركۈمى كىتابتا بولمىغان نەرسىلەرنى، سىلەرنىڭ كىتابتا بار ئىكەن دەپ

ئويلىشىڭلار ئۈچۈن، تىللىرىنى ئەگرى-بۈگرى قىلىپ ئوقۇيدۇ
ۋە ئۇنى ئاللا تەرىپىدىن نازىل بولغان، دەيدۇ. ئۇلار
بىلىپ تۇرۇپ ئاللا نامىدىن يالغان ئوقۇيدۇ».

ئەگەر بىرسى «بۇ ئايەت يەھۇدىيلارنىڭ كىتابىنى ئۆزگەرتكەنلىكىنى
كەرسەتمەمدۇ؟» - دەپ سورىسا، ئەمەلىيەتتە، شۇ ئايەت دەل
شۇنىڭ ئەكسىنى ئىسپاتلايدۇ. چۈنكى مۇشۇ يەردە، كىتاب
ئۆزگەرتكەنلىكىنى ئەمەس، بەلكى «بىر تۈركۈم» ئادەملەر (بەزى
يەھۇدىيلار) ئوقۇغان ۋاقتىدا خاتا تەلەپپۇز بىلەن مەنىسىنى ئۆز
مەقسىتى ئۈچۈن قايرىۋېلىشنى كۆرسىتىدۇ. ئۇلارنىڭ قولىدىكى
كىتاب ھامان تەۋراتتىن ئىبارەتتۇر.

سۈرە «نسا»، 45-ئايەت:

«يەھۇدىيلارنىڭ ئىچىدە كىتابنىڭ (يەنى تەۋراتنىڭ)
سۆزلىرىنى ئۆزگەرتىۋېتىدىغانلارمۇ بار، ئۇلار «سۆزۈڭنى
ئاڭلىدۇق، بويسۇنمىدۇق، بىزگە قۇلاق سال، بىز ساڭا قۇلاق
سالمايمىز» - دەيدۇ، دىنغا تەنە قىلىش يۈزىسىدىن «رائىنا»
دېگەن سۆزنى تىللىرىنى ئەگرى قىلىپ ئېيتىدۇ».

بۇ ئايەتمۇ يۇقىرىقى مىسالغا ئوخشاش، يەنە «بىر تۈركۈم»
ئادەملەرنىڭ تىللىرىنى «ئەگرى قىلىپ» خاتا تەلەپپۇز بىلەن
تەۋراتنى ئوقۇيدىغانلىقىنى كۆرسىتىدۇ، خالاس. ئوخشاش سۈرىدىكى
تۆۋەندىكى ئايەتمۇ (46-ئايەت) بۇنىڭغا ئىسپات بېرىدۇ:

«ئى كىتاب بېرىلگەنلەر! (يەنى يەھۇدىيلار) ...
ئۆزەڭلاردىكى كىتابىنى (يەنى تەۋراتنى) تەستىق قىلىدىغان،
بىزگە نازىل قىلغان كىتابقا (يەنى قۇرئانغا) ئىمان كەلتۈرۈڭلار»

– دېمەك، «ئۆزەڭلاردىكى كىتاب»، دەل ئۇلارنىڭ قولىدا بولغان، ئەينى ئۆزگەرتىلمىگەن تەۋراتتۇر.

سۈرە «مائىدە»، 13-ئايەتنىڭمۇ يۇقىرىدىكى ئىككى ئايەتكە ئوخشاش مەنىسى بار، يۇقىرىدا نەقىل كەلتۈرۈلگەن دەل شۇ سۈرىدىكى 46-47 ئايەتلەرمۇ شۇنى ئىسپاتلايدۇ.

سۈرە «كەھفى»، 27-ئايەتتە: «**ئاللاننىڭ سۆزلىرىنى ھېچ كىشى ئۆزگەرتەلمەيدۇ**» دېيىلىدۇ. مۇشۇ ئايەت خۇلاسىە بولسۇن.

شۇنداق تۇرۇقلۇق، مۇسۇلمانلار نېمىشقا مەسھ مۇخلىسلار ئوقۇۋاتقان مۇقەددەس ئىنجىلنىڭ ھەقىقەت ئىكەنلىكى توغرىلۇق غەلىتە گۇمانلاردا بولۇپ يۈرىشىدۇ؟ ئىنجىلنىڭ ھەقىقەت ئىكەنلىكىدىن گۇمان قىلغان مۇسۇلمانلارنىڭ قۇرئاننىڭ ئىنجىل توغرىلۇق بەرگەن ئىسپاتغا سەل قارىغانلىقى ئەمەلىيەتتە ئۇلارنىڭ قۇرئانغا سەل قارىغانلىقى ئەمەسمۇ؟ «ئىنجىل ئۆزگەرتىلىپ كەتكەندى» دەپ ئەڭ چىڭ تۇرۇۋالغان ئادەملەرنى قۇرئان ھەم قۇرئاندا دېيىلگەن بەزى تەستىقلارغا بىنائەن «ئەڭ ئاز خەۋەر تاپقان ئادەملەر» دېگىلى بولماسمۇ؟

شۇنداق قىلىپ، مۇشۇ ئىشتىن كېيىن، بىزنىڭ مەسھىي دوستىمىز ئۆزىنىڭ مۇسۇلمان ئاكا-ئۇكا، ئاچا-سىڭىل قېرىنداشلىرى بىلەن ئىنجىل توغرىلۇق ئورتاقلىشىشقا داۋاملىق تىرىشىشقا ئىلھاملاندى. شۇنداقتىمۇ، ئۇ ئۆزىنىڭ مۇسۇلمان دوستلىرى بىلەن مۇشۇ ئىسپاتلار ئارقىلىق تالاش-تارتىش قىلىشنى خالىمىدى، بەلكى پەقەتلا ئۇلارنىڭ ئۆزلىرىنىڭ قۇرئاندىن مۇشۇ ئىسپاتلارنى بىر كۆرۈپ چىقىشىنى ھەم مۇشۇ ئىسپاتلار بىلەن ئۆزلىرىنىڭ گۇمانلىرىنى

سېلىشتۇرۇشنى تەۋسىيە قىلىشنى باپ كۆردى. مۇشۇ ئىسپاتلارنىڭ ئۆز دوستلىرىنىڭ ئىنجىلىنى ئوقۇشىغا ياردەم بېرىشىنى، شۇنداقلا ئۇلارنىڭ ئىنجىلدىكى خۇش خەۋەر ئۈستىدە چوڭقۇر ئويلىنىپ بېقىشىنى پۈتۈن قەلبى ۋە دۇئا بىلەن ئۈمىد قىلدى.

دوستۇم، بىزنىڭ مەسھىي دوستىمىز بولسا مۇقەددەس ئىنجىلنىڭ شېرىن-شەرىپتىدىن تېتىپ باققان ئەيسا مەسھنىڭ نۇرغۇنلىغان مۇخلىسلىرىنىڭ بىرىدۇر. ئۇلار ئۈچۈن ئىنجىلنىڭ خۇش خەۋىرى ھەسەلدىن تاتلىق بولۇپ، ئادەمنىڭ يۈرىكىنى يايىتىدۇ. ئۇنىڭ خۇش خەۋىرى ئۇلار ئۈچۈن شۇنچە خۇشاللىق ئىشكى، ئۇلار خۇش خەۋىرىنى بېخىللار ئالتۇنى ساقلىغاندەك ھەرگىزمۇ پىنھان ساقلىغۇسى يوق. ئۇلارنىڭ خوجايىنى، يەنى رەببى بولغان ئەيسا مەسھ دەل ئۆزى جەننەتكە قايتىپ كېتىشىدىن سەل بۇرۇن ئۆزىنىڭ بارلىق مۇخلىسلىرىغا ئۇنىڭ خۇش خەۋىرىنى پۈتۈن ئىنسانلار بىلەن ئورتاقلىشىشىنى بۇيرۇغان. شۇنىڭدىن كېيىن، خۇدانىڭ ئۇلۇغ كىتابى بولغان ئىنجىل پۈتۈن ئىنسانىيەت ئۈچۈن خۇدانىڭ خۇش خەۋىرى بولۇپ قالدى. كىممۇ ھەممىگە قانداق خۇدانىڭ ئۆز كالام-سۆزىنى، يەنى مۇقەددەس تەۋرات ھەم ئىنجىلنى بۇرۇندىن تارتىپ ساقلاپ كېلىۋاتقانلىقىنى رەت قىلالىسۇن؟ ئۇ ئۆز كالام-سۆزىنىڭ مەڭگۈ ساقلىنىپ كېلىشىگە قانداق قانداق! ئامىن! مۇقەددەس ئىنجىلنىڭ خۇش خەۋىرىنى ئوقۇغىنىڭىزدا ھەممىگە قانداق خۇداغا دۇئا، مەدھىيەلەر بىلەن تەشەككۈر ئېيتىڭ!

«سۆزلىرىڭگە ئېرىشىپ، ئۇلارنى يەۋالدىم؛
سۆزلىرىڭ ھەم مېنى شادلاندىرغۇچى ۋە
قەلبىمنىڭ خۇشاللىقى بولغان».
(تەۋراتتىكى «يەرەمىيا» 15-باب، 16-ئايەت).

(ئەيسا مەسىھ دېدى...)
«ئاسمان-زېمىن يوقلىدۇ، بىراق مېنىڭ سۆزلىرىم
ھەرگىز يوقالمايدۇ!»
(ئىنجىل «لۇقا»، 21-بابتىن)

«بەرھەق، بەرھەق، مەن سىلەرگە شۇنى ئېيتىپ
قويايىكى، سۆزۈمنى ئاڭلاپ، مېنى ئەۋەتكۈچىگە
ئىشەنگەن ھەركىم مەڭگۈلۈك ھاياتقا ئېرىشكەن
بولدۇ؛ ئۇ ئادەم سوراققا تارتىلمايدۇ، بەلكى
ئۆلۈمدىن ھاياتلىققا ئۆتكەن بولىدۇ»
(ئىنجىل، «يۇھاننا» 5-باب 24-ئايەت).

« - سىلەر نېمىشقا مېنى «رەب! رەب!»
دەپسىلەريۇ، بىراق سىلەرگە ئېيتقانلىرىمغا ئەمەل
قىلمايسىلەر؟ ئەمىسە، مېنىڭ ئالدىمغا كېلىپ،
سۆزلىرىمنى ئاڭلاپ ئەمەل قىلغان ھەركىمنىڭ
كىمگە ئوخشىغانلىقىنى سىلەرگە كۆرسىتىپ بېرىي.
ئۇ خۇددى چوڭقۇر كولاپ، ئۇلنى قورام تاشنىڭ

ئۈستىگە سېلىپ ئۆي سالغان كىشىگە ئوخشايدۇ. كەلكۈن كەلگەندە، سۇ ئېقىمى ئۇ ئۆينىڭ ئۈستىگە زەرب بىلەن ئۇرۇلغىنى بىلەن، ئۇنى مېدىر-سېدىر قىلالمدى، چۈنكى ئۇ پۇختا سېلىنغان. لېكىن سۆزلىرىمنى ئاڭلاپ تۇرۇپ، ئەمەل قىلمايدىغان كىشى بولسا، قۇرۇق يەرنىڭ ئۈستىگە ئۇلسىز ئۆي سالغان كىشىگە ئوخشايدۇ. كەلكۈن ئېقىمى شۇ ئۆينىڭ ئۈستىگە ئۇرۇلۇشى بىلەن ئۇ ئۆرۈلۈپ كەتتى؛ ئۇنىڭ ئۆرۈلۈشى ئىنتايىن دەھشەتلىك بولدى!»

(ئىنجىل، «لۇقا» 6-باب، 46-49-ئايەت).

«چۈنكى خۇدا دۇنيادىكى ئىنسانلارنى شۇ قەدەر سۆيىدۈكى، ئۆزىنىڭ بىردىنبىر يېگانە ئوغلىنى پىدا بولۇشقا بەردى. مەقسىتى، ئۇنىڭغا ئېتىقاد قىلغان ھەربىرىنىڭ ھالاك بولماي، مەڭگۈلۈك ھاياتقا ئېرىشىشى ئۈچۈندۇر.

(ئىنجىل، «يۇھاننا» 3-باب 16-ئايەت).

«تىرىلىش ۋە ھاياتلىق مەن ئۆزۈمدۈرمەن؛ ماڭا ئېتىقاد قىلغۇچى كىشى ئۆلسىمۇ، ھايات بولىدۇ؛ ۋە ھايات تۇرۇپ، ماڭا ئېتىقاد قىلغۇچى ئەبەدىلئەبەد ئۆلمەس»

(ئىنجىل، «يۇھاننا» 11-باب 25-ئايەت).

«مەڭگۈلۈك ھايات شوكى، بىردىنبىر
ھەقىقىي خۇدا - سېنى ۋە سەن ئەۋەتكەن
ئەيسا مەسھنى تونۇشتىن ئىبارەتتۇر»
(ئىنجىل، «يۇھاننا» 17-باب 3-ئايەت).

«مەن مەسھ توغرىسىدىكى بۇ خۇش خەۋەردىن
ھەرگىز خىجىل بولمايمەن! چۈنكى ئۇ ئۇنىڭغا
ئىشەنگۈچىلىرىنىڭ ھەممىسىنى، ئالدى
بىلەن يەھۇدىيلارنى، ئاندىن كېيىن يەھۇدىي
ئەمەسلەرنى نىجاتقا ئېرىشتۈرىدىغان خۇدانىڭ
كۈچ - قۇدرىتىدۇر!»

(ئىنجىل، روسۇل پاولۇس رىملىق جامائەتتىكىلەرگە يازغان مەكتۇپ
«رىملىقلارغا»)، 1-باب 16-ئايەت).

(ئىزاھات – يۇقىرىقى قۇرئاندىكى ئايەتلەرنى مۇھەممەد سالھ تەرجىمە قىلغان 1986-يىلى 11-ئايدا مىللەتلەر نەشرىياتى تەرىپىدىن نەشر قىلىنغان قۇرئان كەرىمنىڭ ئۇيغۇرچە تەرجىمىسىدىن ئېلىندى).

«ئىنتېرنېت» تىن پايدىلىنىدىغان بولسىڭىز،
«www.mukaddeskalam.com» دىن
مۇقەددەس كىتابتىكى بارلىق قىسىملارنى چۈشۈرگىلى
بولىدۇ.

